



A. VULA VAKAVITI:

VULAINUQALEVU (via veidonui kei na Janueri)

VULA LEVU VULAIKATAKATA (Diseba-Feperueri vakacaca)

Katakata tu na draki, gauna covulaca kei na cagilaba. E dau yacana tale ga na *vulaivivilaca* se *vulaisolelaca* se *vulaitabulaca*, ni dau sega kina na veisokoyaki; se na *vulaimatuanivuata*. Mati lelevu ena bogi, gauna ni salu. Vakasucu e levu na manumanu ni vanua - na kakabace e qaravatu, na todi e veikau, na sese e burenikadivuka - kei na vonu. Gauna ni ya ni lairo, marau ni siganisucu kei na vakatawase.

B. WAI VAKAVITI

MACA NI DRA

1. Kari na tolo ni dawasere, vusoi vakasosoko, gunuvi tiko me yacova ni oti
2. Vusoi na totodro, gunuvi vakatolu ena dua na siga.

MATENIIVI

1. Tuki na tolo ni verevere, vusoi, gunuvi.

Vakamacala ni kau

dawasere m kau vuata, virisei damu na kulina; tv **dawalo** [Yasayasabeqa, Kadavu], **dawa-loa** [Lau], **dawareregwa** [Nadroga], **dawamelo** [Ovalau]

totodro m cobulabula rawarawa, kune e yasanivale, iteitei &s, drau mokimokiti vinaka

verevere m kau lailai ni bati ni veidogo e vanua, na drauna e momoto qai raba, na tabana lovelove e dau vakayagataki me taba ni lawa ena lawasua, na sena e babalavu vulavula, na vuana e moqimoqili drokadroka qai dau kacabote ni sa madu me kaburaka na sorena; tv **iculanimasei** [Vanualevuiloma], **majiave**, **majiavi**, **warovula** [Lau], **taka** [Beqa], **matiavi** [Gau], **ria**, **sinumatiavi** [Noikoro], **takwa** [Vatulele], **ituiniwabubu** [Vanualevuicake, Vatulawa], **yarua** [Bua]

C. IVOSAVOSA VAKAVITI



Na noda ivosavosa vakaviti ena bogi nikua, na ivosavosa cava e dau cavuti vua e rua e rau valataka na ka e sega ni nodrau, e tiko dina ga na kena itaukei

Kena isau: ***Rau vala na baka kei na sebura, lawa na ivi me vua***

Vakamacala:

Ni rua e rau mai valataka tiko e dua na ka e sega ni nodrau ka tiko dina ga na kena itaukei e dau qai cavuti kina na ivosavosa vakaviti qo ***"rau vala na baka kei na sebra, lawa na ivi me vua"***.